



RAPPORT DWAR INVESTIGAZZJONI

Każ Nru: K/049

Ilment: Konflitt ta' interess u taħlit ta' rwoġi da parti tas-Segretarju Parlamentari Alicia Bugeja Said in konnessjoni ma' attività organizzata minnha

Ilmentatur: Prof. Arnold Cassola

Data tal-Ilment: 5 ta' Lulju 2023

Data ta' Dan ir-Rapport: 15 ta' Settembru 2023

L-Ilment

1. Dan huwa ilment mill-Professur Arnold Cassola rigward attività mnedija mill-Onor. Alicia Bugeja Said bħala Segretarju Parlamentari għas-Sajd, l-Akwakultura u d-Drittijiet tal-Annimali u msejha "Swimming with Tuna in Aid of Abandoned Animals". L-ilment huwa anness ma' dan ir-rapport bħala d-Dokument A.
2. L-ilmentatur qed jallega li din l-attività tirrappreżenta:
 - (a) konflitt ta' interess da parti tal-Onor. Bugeja Said għaliex saret b'kollaborazzjoni mal-industrija tat-tonn, li hija regolata minnha; u
 - (b) taħlit ta' rwoġi għaliex l-Onor. Bugeja Said għamlet użu mir-rizorsi tal-ministeru tagħha sabiex tirriklama l-attività lill-impjegati tal-istess ministeru, minkejja li organizzat l-attività f'kapacità personali għal skop politiku.
3. L-ilmentatur inkluda mal-ilment tiegħu poster li sar biex jirreklama l-attività, kif ukoll stedina għall-attività li ntbagħtet bl-email lill-impjegati tal-Ministeru għall-Agricoltura, is-Sajd u d-Drittijiet tal-Annimali. Dawn huma annessi ma' dan ir-rapport bħala d-Dokumenti B u Ċ rispettivament.



Deċiżjoni li Ssir Investigazzjoni

4. Dan l-Uffiċċju deherlu li l-ilment kien jimmerita investigazzjoni fid-dawl tad-dispożizzjonijiet li ġejjin tal-Kodiċi ta' Etika għall-Ministri u Segretarji Parlamentari, li jinsab fit-tieni skeda tal-Att dwar Standards fil-Ħajja Pubblika (il-kapitolu 570 tal-ligijiet ta' Malta):

4.7 Il-Ministri għandhom jassiguraw illi ma jkun hemm l-ebda konflitt ta' interess bejn id-doveri pubbliċi tagħhom u l-interessi personali.

4.8 Il-Ministri m'għandhom jaċċettaw ebda rigali jew benefiċċji, salv kif provdut f'dan il-Kodiċi, li jistgħu jew jistgħu raġonevolment joħolqu impressjoni li qed jikkompromettu l-gudizzju tagħhom jew li jpoġġuhom taħt xi obligazzjoni mhux xierqa.

4.9 Il-Ministri għandhom iżommu separati r-rwoli tagħhom bħala Ministri u bħala Deputati, kif ukoll ir-rwol tagħhom bħala membru ta' partit politiku.

4.10 Il-Ministri għandhom jirrispettaw il-prinċipju tal-imparzjalità politika tas-servizz pubbliku.

5.3 Diliġenza – ladarba l-Ministri jamministraw beni pubbliċi, f'isem il-pubbliku ingenerali, għandhom jeżerċitaw l-ogħla livell ta' diliġenza inkluż fl-infiq ta' fondi pubbliċi, kif ukoll għandhom jaħdmu b'għaqqal u b'zulija fit-twetiq tad-doveri tagħhom.

7.4 Il-Ministri għandhom jirrispettaw l-imparzjalità tas-servizz pubbliku u jaraw illi l-influwenza tagħhom fuq is-servizz pubbliku ma tkunx abbużata. Il-Ministri għandhom id-dover li qabel jaslu għal xi deċiżjoni huma jagħtu kunsiderazzjoni xierqa lill-firxa kemm jista' jkun wiesgħa ta' pariri, inkluż billi jagħtu piż lill-parir infurmat u imparzjali tal-uffiċjali jew impjegati pubbliċi.

8.4 Ebda Ministru m'għandu jaċċetta rigali, donazzjonijiet, ospitalità jew servizzi mingħand xi hadd, li jistgħu jpoġġuh taħt obligazzjoni lejn dik il-persuna jew persuni u dan għandu wkoll japplika għall-membri tal-familja immedjata tal-Ministru. F'każ ta' dubju għandu jiġi kkonsultat il-Prim Ministru.



Proċedura tal-Investigazzjoni

5. Dan l-Uffiċċju rrefera l-ilment lill-Onor. Bugeja Said permezz ta' ittra datata 7 ta' Lulju 2023. Din l-ittra rreferiet lill-Onor. Bugeja Said għad-dispożizzjonijiet ikkwotati fuq tal-kodiċi ta' etika ministerjali. Hija giet mitluba tagħti l-veduti tagħha b'mod ġenerali dwar l-ilment, u tgħid ukoll:

- (a) x'kontribut finanzjarju, loġistiku jew ta' xorta oħra ingħata fl-attività in kwistjoni minn operatori fil-qasam tas-sajd u l-akwakultura;
- (b) f'każ li kien hemm tali kontribut, jekk taħsibx li dan qegħedha f'sitwazzjoni ta' konflitt ta' interess fil-kapaċità tagħha bħala Segretarju Parlamentari;
- (ċ) x'inhi r-raġuni li l-poster dwar l-attività (Dokument B) kien jinkludi l-logo użat minnha fl-attivitàjiet politiċi tagħha;
- (d) jekk jidhrilhiex li l-istedina għall-attività (Dokument Ċ), li tidher li ntbagħtet lil kull impjegat fil-Ministeru għall-Agrikoltura, kinitx tirrappreżenta pressjoni fuq l-impjegati biex jattendu l-attività;
- (e) x'sehem kellhom l-impjegati tal-ministeru, inkluż il-membri tas-segretarjat privat tagħha, fl-organizzazzjoni tal-attività;
- (f) jekk il-ministeru tax kwalunkwe forma ta' kontribut ieħor, inkluż finanzjarju, fl-organizzazzjoni tal-attività; u
- (g) jekk taħsibx li din l-attività kienet tirrappreżenta taħlit tal-irwoli tagħha bħala Segretarju Parlamentari u bħala deputat; użu taż-żewġ riżorsi pubbliċi; ksur tal-prinċipju tal-imparzjalità politika tas-servizz pubbliku; u abbuż tal-influwenza tagħha fuq l-istess servizz.

6. L-Onor. Bugeja Said irrispondiet permezz ta' ittra tas-7 ta' Awwissu 2023 (annessa bħala d-Dokument D). Qabel xejn qalet li l-attività kienet riservata biss għall-impjegati tal-ministeru li miegħu hija assenjata u tas-segretarjat immexxi minnha, u għalhekk ma kinitx miftuħa għall-pubbliku in ġenerali u l-kostitwenti tagħha. Ir-risposti l-oħra qed jiġu imnizzlin fis-sekwenza li intbagħtu.

- (a) L-Onor. Bugeja Said iddikjarat li ma kien hemm ebda kontribut finanzjarju minn operatori fil-qasam tas-sajd u l-akwakultura. Qalet ukoll li l-uniku kontribut kien li l-operatur spjega kif jieħu kura ta' il-ħut u pprova trasport lill-partecipanti mix-xatt sal-Fish Farms.



- (b) L-iskop tal-attività kien li jservi ta' team building għall-impjegati u jingabru donazzjonijiet biex jgħinu annimali abbandunati. Kwindi skont l-Onor. Bugeja Said, hija ma tpoġġiet f'ebda konflitt ta' interess fil-kapaċità governattiva tagħha.
- (ċ) Fir-rigward tal-użu tal-logo, l-Onor. Bugeja Said ammettiet li *"kien ikun aktar proprju kieku ma ntużax l-istess disinn li jintuża għal skopijiet oħra"*. Żiedet però li kif ġia ingħad din ma kinitx attività pubblika iżda waħda intiza għall-impjegati li ssemmwew.
- (d) L-Onor. Segretarju Parlamentari ċaħdet li kien hemm xi pressjoni biex l-impjegati jattendu għall-attività, tant li numru żgħir biss ta' impjegati attendew għall-imsemmija attività.
- (e) Dwar is-sehem tal-impjegati fis-segretarjat f'din l-attività, dan kien biss li jibagħtu l-emails relattivi u jiġbru l-ismijiet u d-donazzjonijiet ta' dawk li attendew.
- (f) Ma ngħata ebda kontribut finanzjarju mill-ministeru għal din l-attività.
- (g) Fir-rigward tal-mistoqsija dwar taħlit tal-irwoli tagħha bħala Segretarju Parlamentari u bħala deputat, u dwar użu hażin ta' riżorsi pubbliċi, ksur tal-imparzjalità politika tas-servizz pubbliku u abbuż tal-influenza tagħha fuq l-istess servizz, l-Onor. Bugeja Said irrispondiet billi għamlet riferenza għal dak li ntqal fil-paragrafi preċedenti. Hija insistiet ukoll li ma ntużawx riżorsi pubbliċi u li l-email illi intbagħtet kienet l-uniku mezz li bih twassal il-messaġġ relattiv.

Konsiderazzjonijiet

7. Id-dispożizzjonijiet tal-kodiċi ta' etika ministerjali li huma kkwotati fuq tqiesu rilevanti għall-ilment minħabba l-allegazzjoni li l-attività in kwistjoni kienet waħda politika li għaliha ġew mistednin l-impjegati tal-Ministeru għall-Akwakultura, u li l-operaturi fil-qasam tas-sajd u l-akwakultura taw kontribut għall-attività.

8. Ġaladarba l-attività kienet immirata esklussivament lejn l-impjegati tal-Ministeru għall-Agricoltura, u ġaladarba ma kienx hemm kontribut ta' sustanza da parti tal-operaturi fil-qasam tas-sajd u l-akwakultura, id-dispożizzjonijiet kollha tal-Kodiċi ta' Etika li ġew elenkati fuq jaqgħu flief l-artikolu 4.9. Dan jirrendi l-każ inqas gravi milli kien jidher mal-ewwel daqqa t'għajn.



9. Dan qed jingħad għaliex hija prattika komuni u aċċettata li entitajiet, kemm pubbliċi u kemm privati, jorganizzaw attivitajiet ta' team-building għall-impjegati tagħhom. Xorta kienu jqumu domandi leġittimi f'dan il-każ kieku operaturi privati li huma regolati mill-Ministeru għall-Agrikoltura taw kontribut sinjifikanti għall-attività, iżda l-kontribut tagħhom kien limitat ħafna u ma kienx finanzjarju. Ministeru m'għandux jidhol f'obbligi lejn l-operaturi li huma regolati minnu, iżda dan ma jeskludix kull forma ta' kuntatt għaliex fl-istess waqt l-impjegati tal-ministeru għandhom ikunu familjari mas-settur li jaqa' taħthom.

10. Jibqa' l-fatt li l-Onor. Bugeja Said użat il-logo personali tagħha biex tirriklama attività intiża għall-impjegati tal-ministeru tagħha. Fir-risposta tagħha l-Onor. Bugeja Said għarfet li għamlet ħażin li inkludiet l-istess disinn li jintuża minnha għal *"skopijiet oħra"* (jiġifieri attivitajiet politiċi). Biss, din ir-risposta tindika li fil-fehma tal-Onor. Bugeja Said kien ikun aċċettabbli kieku inkludiet isimha fil-forma ta' disinn differenti.

11. Għalhekk, fil-21 ta' Awwissu 2023 dan l-Uffiċċju reġa' kiteb lill-Onor. Bugeja Said (Dokument E) biex jinformaha li *"jekk ismek jidher fil-pubbliċità għal xi attività uffiċjali, anki jekk b'disinn differenti, dan jagħti x'jifhem li qed tipprova tagħmel gwadann personali jew politiku mill-attività billi tiegħu l-kreditu għaliha f'għajnejn il-pubbliku. Sitwazzjoni bħal din għandha tiġi evitata."*

12. Permezz tal-istess ittra dan l-Uffiċċju informa lill-Onor. Bugeja Said li fil-fehma tiegħu, l-użu ta' isimha u l-logo personali tagħha f'dan il-każ kien jirrappreżenta ksur tal-artikolu 4.9 tal-kodiċi ta' etika ministerjali. Madankollu, dan l-Uffiċċju qal ukoll li l-każ seta' jiġi konkluż taħt l-artikolu 22(5) tal-Att dwar Standards fil-Ħajja Pubblika. Bis-saħħa ta' dan l-artikolu, il-Kummissarju għall-Istandards jista' jagħlaq każ jekk ma jkunx ta' xorta gravi u l-persuna li ġiet investigata tirrimedja l-ksur ta' etika b'mod li l-Kummissarju jqis adegwat.

13. Bħala rimedju għall-finijiet tal-artikolu 22(5), dan l-Uffiċċju ppropona li l-Onor. Bugeja Said tibgħat apologija bil-miktub talli ntużaw isimha u l-logo personali tagħha in konnessjoni mal-attività in kwistjoni, u tintrabat li dan ma jergax jiġri fil-futur.

14. L-Onor. Bugeja Said wiegħbet fl-1 ta' Settembru 2023 (Dokument F) u qalet:



Filwaqt li nikkonferma illi l-logo personali b'ismi li ntuża fuq l-avviż relatat mal-attività kkonċernata ntuża mingħajr l-ebda skop ulterjuri, umilment niskuża ruħi ta' dan l-iżball li seta' jiġi evitat faċilment.

Ser inkun qed naċċerta li din l-okkorenza ma terġax tirrepeti ruħha fil-futur. Ċertament ma kinitx l-intenzjoni tiegħi illi b'xi mod nonqos milli nżomm separati l-irwoli tiegħi bħala Segretarju Parlamentari u bħala membru ta' partit politiku.

Konkluzjoni

15. Bis-saħħa ta' din l-apologija is-sottoskritt qed jagħlaq il-każ ai termini tal-imsemmi artiklu 22(5) tal-Kap. 570 tal-Liġijiet ta' Malta.

16. Kopja ta' dan ir-rapport qed tingħata lill-ilmentatur u lill-Onor. Alicia Bugeja Said, kif ukoll lill-Kumitat Permanenti tal-Parlament dwar l-Istandards fil-Ħajja Pubblika għall-informazzjoni tiegħu. Kopja se titqiegħed ukoll fuq is-sit elettroniku ta' dan l-Uffiċċju.

Prim Imħallef Emeritu Joseph Azzopardi

Kummissarju għall-Istandards fil-Ħajja Pubblika



Dokumenti Annessi

- Dokument A Email datata 5 ta' Lulju 2023 mingħand il-Prof. Arnold Cassola
- Dokument B Poster dwar l-attività "Swimming with Tuna in Aid of Abandoned Animals"
- Dokument Ċ Email datata 3 ta' Lulju 2023 lill-impjegati tal-Ministeru għall-Agrikoltura, is-Sajd u d-Drittijiet tal-Annimali
- Dokument D Ittra datata 7 ta' Awwissu 2023 mingħand is-Segretarju Parlamentari Alicia Bugeja Said
- Dokument E Ittra datata 21 ta' Awwissu 2023 lill-Onor. Bugeja Said
- Dokument F Risposta datata 1 ta' Settembru 2023 mingħand l-Onor. Bugeja Said

DOKUMENT A

Email datata 5 ta' Lulju 2023 mingħand il-Prof. Arnold Cassola

Ghaziz Kummissarju Azzopardi ,

Is-Seg. Parlamentari Alicia Bugeja Said qed ittella' attivita' bi hlas mill-pubbliku fil-kapaċità tagħha personali nhar il-Gimgha li gejja. L-attivita' jisimha " Swimming with tuna".

Din it-tip ta' attivita' tista' tittella' biss b'kollaborazzjoni mal- industrija ta' min irabbi t-tonn. Din il-kollaborazzjoni tohloq kunflitt ta' interess għaliex Dr Bugeja Said hija r-regolatur ta' din l-industrija.

Apparti l-kunflitt t'interess, hemm fattur iktar inkwetanti li għandu jigi indirizzat. Dak il-poster flimkien ma' email dwar din l-attivita' ġew mibgħuta lill-ħaddiema maċ-ċivil li jagħmlu parti mill-Ministeru għall-Agrikoltura, Sajd u Drittijiet tal-Animali. Dan l-avveniment ma jidher bl-ebda mod li hu organizzat min-naħa tal-Ministeru hekk kif fil-poster stess intuza l-logo personali tal-kandidata u mhux dak tas-Segretarju Parlamentari.

Jiena nemmen li ma huwiex etiku li Segretarju Parlamentari tagħmel attività fil-kapaċità tagħha bħala Kandidat u mhux fil-kapaċità tagħha bħala Segretarju Parlamentari u tagħmel użu mid-data tal-ħaddiema tal-ministeru meta hi qed tippromovi avveniment personali li m'għandux x'jaqsam mal-ministeru. Għandek anness l-email li rċevew il-ħaddiema tal-Ministeru kif ukoll il-poster.


Ninsab urtat ħafna għax nemmen li dan huwa każ gravi ta' ksur ta' etika għax qed jiġu wżati data u emails ta' ħaddiema ingaġġati maċ-ċivil sabiex is-Segretarju Parlamentari tippromovi dan l-avveniment li għalkemm jista' jkollu għan tajjeb, l-għan aħħari huwa ta' exposure politika.

Nemmen li dan il-każ imur kontra kull etika u għalhekk qed nitlobok għal investigazzjoni.

Nirringrazzjak u nselli għalik ,

Arnold Cassola

DOKUMENT B



DOKUMENT Ċ

Swimming with Tuna in aid of Abandoned Animals



Registry at MAFA-SSD
To ○ Registry at MAFA-SSD

↩ Reply

↩ Reply All

➡ Forward

⋮

Mon 03/07/2023 10:20

This message was sent with High importance.



Dear All,

Regarding the below event, kindly note that the correct date should read: **Friday 7th July 2023.**

Parliamentary Secretary Alicia Bugeja Said has the pleasure to invite all Ministry employees for a unique experience towards a good cause to help abandoned animals.

This event will take place on the 7th July 2030, and will start at 2:30pm.

Further details can be found in the attachment. For more information and to reserve your place, kindly send an email to ritgrace.delia@gov.mt.

Regards

Registry MAFA

Corporate Services Directorate
Strategy and Support Division

t +356 22924523 e registry.mafa@gov.mt
www.gov.mt | www.publicservice.gov.mt | fb.com/servizzpubbliku

Kindly consider your environmental responsibility before printing this e-mail



MINISTRY FOR AGRICULTURE, FISHERIES AND ANIMAL
RIGHTS
AGRICULTURE RESEARCH & INNOVATION HUB,
MARSA, MALTA

7 t'Awwissu 2023.

Prim Imħallef Emeritu Joseph Azzopardi
Kummissjarju għall-Istandards fil-Ħajja Pubblika

Uffiċċju tal-Kummissarju għall-Istandards fil-Ħajja Pubblika,
11, Triq San Pawl,
Il-Belt Valletta, VLT 1210,
Malta.

Għażiż Kummissarju,

**Każ K/049: attività personali li allegatament tinvolvi
konflitt ta' interess u taħlit ta' rwoli**

Nikteb b'risposta għall-ittra tiegħek datata 7 ta' Lulju 2023 rigward il-każ suespost. Fl-ewwel lok, bħala rimarka ġenerali, nemmen illi hemm interpretazzjoni żbaljata minn min għamel l-ilment fuq ħsibijiet wara l-attività "Swimming with Tuna in Aid of Abandoned Animals". Din l-attività ittellgħat minni fil-kapaċità tiegħi bħala Segretarju Parlamentari għas-Sajd, l-Akwakultura u d-Drittijiet tal-Annimali, u din bħala "Team Building Event" b'għan edukattiv għall-impjegati fi ħdan l-istess Ministeru u s-Segretarjat. Fil-fatt l-istedina intbagħtet lill-impjegati kollha fuq l-indirizz elettroniku info@mafa.gov.mt. Nikkjarifika wkoll illi din l-attività attendew għaliha biss impjegati tal-Ministeru u Segretarjat, u li m'għandhiex titqies bħala attività politika stante li ma kinitx miftuħa għal membri tal-pubbliku u kostitwenti.

Kif inhu mitlub minni permezz tal-ittra tiegħek datata 7 ta' Lulju 2023, ser inkun qed ngħati l-veduti tiegħi għall-mistoqsijiet imressqa:

(a) X'kontribut finanzjarju, logistiku jew ta' xorta oħra ingħata jew jingħata fl-attività in kwistjoni minn operatori fil-qasam tas-sajd u l-akwakultura;

Nikkonferma li ma kien hemm l-ebda kontribut finanzjarju minn operatori fil-qasam tas-sajd u l-akwakultura. L-uniku kontribut li kien hemm mill-operatori kien l-esperjenza edukattiva fejn l-operator spjega fuq il-ħut u kif jieħdu ħsiebhom u t-trasport tal-parteciċpanti ta' din l-attività minn max-xatt sal-Fish Farms, u dan sar permezz ta' dgħajsa li tintuża mill-operatori stess bħala parti mir-rutina ta' kuljum sabiex iwettqu l-ispezzjonijiet neċessarji u jieħdu ħsieb il-ħut.

(b) f'każ li hemm tali kontribut, jekk taħsibx li dan iqiegħdek f'sitwazzjoni ta' konflitt ta' interess fil-kapaċità tiegħek bħala Segretarju Parlamentari;

Kif spjegat fir-risposta preċedenti, l-għanijiet prinċipali ta' din l-attività kienu li (i) sservi ta' team building b' laqta edukattiva għall-impjegati, u (ii) jingabru donazzjonijiet għal għaqdiet

li jgħinu l-annimali abbandunati. L-attività tista' titqies bħala żjara u li ma kienet tinvolvi l-ebda kontribut sinifikanti mill-operaturi fil-qasam tal-akwakultura. Għaldaqstant ma naħsibx li l-attività setgħet b'xi mod tpoġġi lili f'sitwazzjoni ta' kunflitt ta' interess fil-kapaċità tiegħi bħala Segretarju Parlamentari.

(c) x'inhi r-raġuni li l-poster anness mal-ilment (Dokument B) jinkludi l-logo li inti wżajt fl-attivitajiet politiċi tiegħek bħala kandidat fl-elezzjoni ġenerali u li għadu qed jintuża minnek fl-attivitajiet politiċi tiegħek bħala deputat parlamentari;

Il-logo intuża mingħajr l-ebda intenzjoni ulterjuri u ntuża sabiex juri li l-attività kienet qed tiġi organizzata minni. Minkejja li l-logo juri biss ismi u l-ebda dettal ieħor partikolari, nistqarr li kien ikun aktar proprju kieku ma ntużax l-istess disinn li jintuża għal skopijiet oħra. Fl-aħħar mill-aħħar din ma kinitx attività pubblika u kienu mhegga jattendu biss impjegati tal-Ministeru u s-Segretarjat li ġejjin minn diversi bnadi minn madwar il-pajjiż li mhux neċessarjament huma parti mill-kostitwenza tiegħi.

(d) jekk jidhirlekx li l-istedina annessa mal-ilment (Dokument Ċ), li għandi nifhem intbagħtet kull impjegat fil-Ministeru għall-Agricoltura tirrappreżenta pressjoni fuq l-impjegati biex jattendu l-attività;

Tant kemm ma kienx hemm pressjoni fuq l-impjegati sabiex jattendu l-attività, li ma kien hemm l-ebda forma ta' komunikazzjoni, appelli jew messagġi magħhom dwar l-attività minbarra l-email bid-dettalji dwar l-attività. L-attenzenza għal din l-attività tikkonferma li kien numru biss żgħir ta' mistiedna li attwalment attendew l-attività, u allura ċertament li ma kienx hemm pressjoni sabiex l-impjegati jattendu bilfors.

(e) x'sehem kellhom l-impjegati tal-ministeru, inkluż il-membri tas-Segretarjat privat tiegħek, fl-organizzazzjoni tal-attività;

Is-sehem li kellhom impjegati tas-Segretarjat kien; l-istedina li ntbagħhatet permezz ta' email lill-impjegati kollha permezz ta' email ġeneriku, u l-ġbir tal-ismijiet u donazzjonijiet ta' dawk li attendew għall-attività.

(f) jekk il-Ministeru tax kwalunkwe forma ta' kontribut ieħor, inkluż finanzjarju, fl-organizzazzjoni tal-attività; u

Ma ingħata l-ebda forma ta' kontribut ieħor, b'mod speċjali l-ebda kontribut finanzjarju, mill-Ministeru għall-organizzazzjoni ta' din l-attività.


(g) jekk taħsibx li din l-attività tirrappreżenta taħlit tal-irwoli tiegħek bħala Segretarju Parlamentari u bħala deputat; użu hażin ta' riżorsi pubblici, ksur tal-prinċipju tal-imparzjalità politika tas-servizz pubbliku; u abbuż tal-influwenza tiegħek fuq l-istess servizz.

Le ma naħsibx li kien hemm taħlit ta' irwoli tiegħi bħala Segretarju Parlamentari u bħala deputat u dan għal raġunijiet spjegati f'din ir-risposta. Ma naħsibx u ma naqbilx lanqas li kien

hemm użu ta' riżorsi pubbliċi; dan għaliex ma ntużawx riżorsi pubbliċi u l-email li ntbatet kienet l-unika mezz kif twassal il-messaġġ dwar l-attività għand l-impjegati.

Nittama li din ir-risposta hija suffiċjenti sabiex jiġi kkonfermat li ma kien hemm ebda konflitt ta' interess da parti tiegħi, filwaqt illi nibqa' disponibbli sabiex nipprovdi informazzjoni ulterjuri jew nikkonferma r-risposta tiegħi b'għurament skond il-ħtieġa.

Insellimlek,

A handwritten signature in blue ink, appearing to be 'Alicia Bugeja Said', with a stylized flourish at the end.

Dr. Alicia Bugeja Said MP
Segretarju Parlamentari għas-Sajd, l-Akwakultura u d-Drittijiet tal-Animali



21 ta' Awwissu 2023

L-Onor. Alicia Bugeja Said MP
Segretarju Parlamentari għas-Sajd, l-
Akwakultura u d-Drittijiet tal-Animali

Bl-email fuq alicia.bugeja-said@gov.mt

Onorevoli Bugeja Said,

**Kaž K/049: attività personali li allegatament tinvolvi
konflitt ta' interess u taħlit ta' rwoli**

Nirreferi għall-ittra ta' dan l-Uffiċċju tas-7 ta' Lulju 2023, u r-risposta tiegħek tas-7 ta' Awwissu.

Fir-risposta tiegħek għad-domanda (ċ), inti għedt *"Il-logo intuża mingħajr l-ebda intenzjoni ulterjuri u ntuża sabiex juri li l-attività kienet qed tiġi organizzata minni. Minkejja li l-logo juri biss ismi u l-ebda dettal ieħor partikolari, nistqarr li kien ikun aktar proprju kieku ma ntużax l-istess disinn li ntuża għal skopijiet oħra."*

Dan l-Uffiċċju japprezza r-rikonoxximent tiegħek li l-użu tal-logo personali tiegħek f'poster li rriklama attività uffiċjali ma kienx xieraq.

Madankollu, ir-risposta tiegħek tagħti x'tifhem li għalik huwa aċċettabbli li jidher ismek fil-pubbliċità għal attivitajiet uffiċjali, basta mhux bl-istess disinn li jintuża minnek għal skopijiet politiċi. Fil-fehma ta' dan l-Uffiċċju, jekk ismek jidher fil-pubbliċità għal xi attività uffiċjali, anki jekk b'disinn differenti, dan jagħti x'jifhem li qed tipprova tagħmel gwadann personali jew politiku mill-attività billi tiegħu l-kreditu għaliha f'għajnejn il-pubbliku. Sitwazzjoni bħal din għandha tiġi evitata.

Mill-informazzjoni pprovduta minnek, dan l-Uffiċċju wasal għall-konklużjoni li l-użu ta' ismek u l-logo personali tiegħek f'dan il-każ jirrappreżentaw ksur tal-artikolu 4.9 tal-Kodiċi ta' Etika għall-Ministri u Segretarji Parlamentari, li jgħid:



4.9 Il-Ministri għandhom iżommu separati r-rwoli tagħhom bħala Ministri u bħala Deputati, kif ukoll ir-rwol tagħhom bħala membru ta' partit politiku.

Madankollu, dan il-każ jista' faċilment jiġi konkluz taħt l-artikolu 22(5) tal-Att dwar Standards fil-Ħajja Pubblika. Bis-saħħa ta' dan l-artikolu, il-Kummissarju għall-Istandards jista' jagħlaq każ jekk il-każ ma jkunx ta' xorta gravi u l-persuna li giet investigata tirrimedja l-ksur ta' etika b'mod li l-Kummissarju jqis adegwat. B'hekk il-każ ma jiġix riferut għall-konsiderazzjoni tal-Kumitat Permanenti tal-Parlament dwar l-Istandards fil-Ħajja Pubblika.

Fil-fehma ta' dan l-Uffiċċju, ikun rimedju adegwat jekk inti tibgħat apologija qasira bil-miktub talli intużaw ismek u l-logo personali tiegħek fil-poster tal-attività in kwistjoni u tintrabat li dan ma jergax jiġri fil-futur. Jekk taċċetta din il-proposta, dan l-Uffiċċju jikkwota l-apologija fir-rapport tiegħu u jagħlaq il-każ.

Napprezza risposta sa mhux aktar tard mill-**Gimgha 1 ta' Settembru 2023**.

Insellimlek,

Prim Imħallef Emeritu Joseph Azzopardi
Kummissarju għall-Istandards fil-Ħajja Pubblika

L-1 ta' Settembru 2023.

Prim Imħallef Emeritu Joseph Azzopardi
Kummissjarju għall-Istandards fil-Ħajja Pubblika

Uffiċċju tal-Kummissjarju għall-Istandards fil-Ħajja Pubblika,
11, Triq San Pawl,
Il-Belt Valletta, VLT 1210,
Malta.

Għażiż Kummissjarju,


**Każ K/049: attività personali li allegatament tinvolvi
konflitt ta' interess u taħlit ta' rwoli**

Nikteb b'risposta għall-ittra tiegħek datata 21 t'Awwissu 2023 rigward il-każ suespost.

Filwaqt li nikkonferma illi l-logo personali b'ismi li ntuża fuq l-avviż relatat mal-attività kkonċernata ntuża mingħajr l-ebda skop ulterjuri, umilment niskuża ruħi ta' dan l-iżball li seta' jiġi evitat faċilment.

Ser inkun qed naċċerta li din l-okkorenza ma terġax tirrepeti ruħha fil-futur. Ċertament ma kinitx l-intenzjoni tiegħi illi b'xi mod nonqos milli nżomm separati l-irwoli tiegħi bħala Segretarju Parlamentari u bħala membru ta' partit politiku.

Insellimlek,



Dr. Alicia Bugeja Said MP
Segretarju Parlamentari għas-Sajd, l-Akwakultura u d-Drittijiet tal-Annimali